

رومن رسم الخط میں قرآن مجید لکھنے کا شرعی حکم

محمد صدیق قریشی

موبائلوں کی فراوانی اور سماجی رابطہ کے مواقع (ویب سائٹس) کی باآسانی دستیابی نے بے شمار مواصلاتی سہولتیں پیدا کر دی ہیں۔ سبزو اور کالز کے ذریعے اہم سے اہم خبر منوں میں ملک کے چپے چپے میں پہنچادی جاتی ہے۔ جو لوگ بیرون ممالک کمانے، تعلیم حاصل کرنے یا دینی خدمات سرانجام دینے جاتے ہیں، اب ان کے لیے اپنے پیاروں سے رابطہ رکھنا اور حالات سے باخبر رہنا کوئی مشکل بات نہیں۔ اسی طرح جن لوگوں نے غیر ممالک خصوصاً مغربی ممالک میں سکونت اختیار کر لی ہے ان کے لیے اب اپنے بچوں کو قرآن کی تعلیم اور بنیادی دینی تعلیم دلوانا قدرے آسان ہو گیا ہے۔ اس لیے کہ بہت سے علماء اور قراء حضرات نے آن لائن ایڈمیاں کھول لی ہیں۔ جن میں اساتذہ کی باقاعدہ جماعتیں تعلیم و تعلم میں مشغول رہتی ہیں۔ مشائخ کرام کی مجالس سے براہ راست استفادہ اور مفتی حضرات سے شرعی رہنمائی حاصل کرنا بہت آسان ہو چکا ہے۔ مگر ان گنت فوائد کے ساتھ ساتھ موبائل اور انٹرنیٹ کے کثرت استعمال نے لاتعداد اخلاقی، سماجی اور فقہی مسائل کو بھی جنم دیا ہے، مثلاً: ویڈیو کالز کے ذریعے نکاح و طلاق کا وقوع، اقرار حقوق کا حکم، گھر بیٹھے کاروبار کرنے کے نئے طریقے، غیر محارم سے تحریری گفتگو (Chat) وغیرہ کا شرعی حکم۔ ان جیسے بے شمار مسائل ہیں جن سے سماجی رابطے استعمال کرنے والوں کو روز ہی سابقہ پڑتا رہتا ہے۔

موبائل اور کمپیوٹر کے موجود اور منتظم کیونکہ انگریز ہیں، اس لیے انٹرنیٹ وغیرہ کی مادری زبان بھی انگریزی ہے۔ اگرچہ چین نے مکمل طور پر اور بہت سے عرب ممالک نے جزوی طور پر کمپیوٹر کی زبان اور اصطلاحات کو اپنی قومی زبان میں ڈھال لیا ہے، مگر بہت سے ممالک اب بھی انگریزی انٹرنیٹ کے صارف ہیں۔

موبائل اور انٹرنیٹ کے صارفین میں ایک بہت اہم مسئلہ قرآنی آیات کو رومن رسم الخط میں لکھنے کا ہے۔ لوگ قرآنی

آیاتِ رومن خط میں لکھ کر ایک دوسرے کو ارسال کر دیتے ہیں۔ مثال کے طور پر ”قل هو اللہ احد“ کو "howallaho ahad" "ایاک نعبد" کو "Iyyaka naubodo" لکھ دیتے ہیں۔ یہ طریقہ لوگوں میں پھیلتا جا رہا ہے، حتیٰ کہ بعض مکتبوں نے قرآنِ کریم کے رومن رسم الخط کے نسخے بھی چھاپ دیے ہیں۔

اس کی چند وجوہات سامنے آتی ہیں۔ ایک تو یہ کہ مختلف زبانیں بولنے والے مسلمانوں کے درمیان انگریزی رابطہ زبان کا کام دیتی ہے۔ دوسری یہ کہ کچھ ممالک مثلاً ترکی، ملائیشیا انڈونیشیا وغیرہ نے اپنا عربی رسم الخط ترک کر کے رومن الخط اپنا لیا ہے اور کچھ زبانوں کے رسم الخط عربی سے سراسر مختلف ہیں، لیکن انگریزی زبان ان تمام ممالک میں پڑھی، پڑھائی اور سمجھی جاتی ہے اور رومن رسم الخط سے سب آشنا ہیں، اسی طرح بہت سی علاقائی زبانیں جو ابھی ترقی کے ابتدائی مراحل میں ہیں، مثلاً: تامل، گجراتی وغیرہ ان زبانوں کے بولنے والے بھی رومن رسم الخط باآسانی سمجھ سکتے ہیں جبکہ عربی زبان اور رسم الخط ان کی علاقائی زبان سے مماثل نہ ہونے کی بنا پر مشکل اور اجنبی ہے۔ چنانچہ ان تمام ممالک میں قدرے مشترک انگریزی زبان اور رومن رسم الخط ہے۔ ان مشکلات کو مد نظر رکھتے ہوئے بعض مکتبوں نے قرآنِ کریم کے ترجمہ و تفسیر کے ساتھ آیات کی رومن تقطیع بھی چھاپ دی ہے اور لوگ متوج اور امی میل وغیرہ میں رومن ہی آیات لکھ دیتے ہیں۔

سرسری طور پر تو ان تمام حقائق کو مد نظر رکھتے ہوئے قرآنی آیات کے لیے رومن خط کا استعمال ایک مستحسن امر لگتا ہے، مگر ایسا کرنے میں بہت سی شرعی قباحتیں پیدا ہوتی ہیں جو اس کام کو تحریفِ فی القرآن جیسے بھیانک جرم تک لے جاتی ہیں۔ قرآنِ کریم کے رسم الخط کی شرعی حیثیت معلوم کرنے سے پہلے انگریزی زبان اور رومن رسم الخط کے رابطہ زبان ہونے کی حیثیت پر نظر ڈالتے ہیں۔ ان تمام باتوں کی بنیاد انگریزی فہمی اور رومن رسم الخط سے شناسائی اور عربی زبان اور رسم الخط سے اجنبیت پر ہے۔ بات دراصل یہ ہے کہ ہم مسلمانوں نے اپنی علمی ترقی اور فکری معراج انگریزی تہذیب و تمدن، انگریزی وضع قطع اور انگریزی رسم الخط کو سمجھ لیا ہے۔ اس لیے ہمارے نظامِ تعلیم کی بنیادیں اور مقاصد، تعلیم کے انگریزی فلسفہ پر ہیں اور ہمارے تعلیمی نصاب بھی اس بات کو مد نظر رکھ کر ترتیب دیے جاتے ہیں کہ کس طرح طالب علم جلد از جلد انگریزی بولنے اور سمجھنے کی صلاحیت حاصل کر لے، انگریزی تہذیب و تمدن کو باآسانی اپنالے۔ اسی لیے ہمارے ممالک میں اعلیٰ ترین تعلیمی درجہ ہیں، کانونٹ سکول اور کانونٹ طرز کے کالج اور یونیورسٹیاں سمجھی جاتی ہیں۔ جہاں کے فارغ التحصیل طلباء انگریزی بولنے میں ماہر، مغربی تہذیب کے دلدادہ اور دوسروں کو رنگنے کی صلاحیت سے مالا مال ہوتے ہیں۔

حقیقت حال یہ ہے کہ دنیا کی سات ارب آبادی میں صرف ۳۵ کروڑ افراد کی مادری زبان انگریزی ہے اور جن ممالک میں انگریزی ثانوی اور دفتری زبان کی حیثیت رکھتی ہے وہاں ۱۵ سے ۲۰ کروڑ افراد انگریزی بولنے والے ہیں اور

یہ بھی وہ ممالک ہیں جو سلطنتِ برطانیہ کے زیر تسلط رہ چکے ہیں۔ دنیا کی ساڑھے چھ ارب آبادی کے لیے تو انگریزی رابطہ زبان کی حیثیت نہیں رکھتی۔ دنیا کے بیسیوں ممالک ہیں جن کے موبائل، کمپیوٹر، انٹرنیٹ سمیت تمام تر مواصلاتی نظام اپنی اتومی زبانوں میں ہیں۔ بہت سے ترقی یافتہ ایشیائی اور یورپین ممالک ایسے ہیں جو انگریزی تعلیم تو دور کی بات انگریزی زبان کا استعمال بھی اپنے باعثِ عار سمجھتے ہیں، مگر پوری دنیا میں انگریزی کی ضرورت اور اہمیت کا ادراک انگریزوں سے کبھی زیادہ صرف ہم پاکستانی اور ہندوستانیوں کو ہے۔

جہاں تک تعلق ہے ترکی انڈونیشیا ملائیشیا وغیرہ کا تو ان کی مادری زبانیں عربی رسم الخط میں ہی لکھی جاتی تھیں جس طرح اردو اور فارسی لکھی جاتی ہیں۔ بیسویں صدی میں کچھ نے جنگِ عظیم کے بعد اور کچھ نے اقوامِ متحدہ کے قیام کے بعد رومن رسم الخط اپنالیا۔ ان ممالک نے اپنا ماضی، اپنی تاریخ، اپنی تہذیب و ثقافت سب کچھ مغربی تہذیب کے قدموں میں قربان کر کے ترقی کی راہ تلاش کر لی۔ مگر ان ممالک میں کتنی ترقی ہوئی؟ اس ترقی سے انہوں نے کیا کھویا کیا پایا؟ اور آج یہ لوگ تاریخ کے کس عبرت ناک موڑ پر کھڑے ہیں؟..... یہ الگ موضوع بحث ہے۔ بتانا یہ چاہتا ہوں کہ انگریزیت کافسوں اتنا زور آور نہیں کہ اس کے لیے ہم اپنے ضمیر کی نفی کر کے عربی سے نا آشنا بن جائیں اور قرآن کریم کا رسم الخط ہی بدل ڈالیں۔

رہی بات ان لوگوں کی جن کی علاقائی زبانیں عربی سے سراسر مختلف ہیں اور انہیں عربی رسم الخط میں قرآن کریم پڑھنا دشوار ہے تو اس مسئلہ کے حل کے لیے ہمیں صحابہ کرام اور تابعین رضوان اللہ علیہم اجمعین کے عہد میں دیکھنا چاہیے۔ جب یہ عظیم لوگ کہ جو عربی کے علاوہ ہر زبان سے نا بلد تھے عربی رسم الخط کے قرآن کریم کو لے کر انہی ایشیائی، افریقی اور یورپی ممالک میں پہنچے جن کی عجمیت آج ہمیں قرآنِ فہمی کے لیے رکاوٹ محسوس ہونے لگی ہے۔ انہی لوگوں کو قرآن پڑھایا، سیکھایا۔ انہی میں سے تابعین، تبع تابعین، ائمہ، مفسرین، محدثین، فقہاء اور متکلمین پیدا ہوئے۔ ذرا سوچئے! کیا عربی آج ان لوگوں کے لیے زیادہ مشکل ہے یا اس وقت تھی؟ کیا غیر عربی رسم الخط میں قرآن لکھنے کی ضرورت اس وقت زیادہ تھی یا اب ہے؟ اس وقت دنیا میں مشرقی ممالک میں فارسی رسم الخط استعمال ہوتا تھا اور مغربی ممالک میں رومن۔ مگر صحابہؓ و تابعینؓ نے رسم الخط بدلنا تو دور کی بات لغتِ قریش اور مصحفِ عثمانی کے رسم الخط سے بھی ذرا انحراف نہیں کیا۔ یہ سب صحیح و خیالات ہیں جو مغربی تہذیب و تمدن سے مرعوبیت کی بناء پر پیدا ہوئے ہیں۔

قرآن کریم کے رسم الخط کا شرعی حکم..... مسلمانوں کے لیے قرآن مجید کے لفظ اور معنی دونوں کی حفاظت فرض ہے۔ الفاظ کی حفاظت یہ ہے کہ قرآن کریم کے اس نسخے کی حفاظت اور پیروی کی جائے جو لغتِ قریش پر صحابہ کرام رضوان اللہ علیہم اجمعین کے اجماع سے اور تین خلفاء راشدینؓ کی کڑی نگرانی میں جمع کیا گیا اور تیسرے خلیفہ حضرت عثمان رضی اللہ عنہ کی زیر نگرانی کتابی صورت میں مرتب کر کے جس کی نقلیں تمام عالم اسلام میں پھیلائی گئی۔ اس نسخہ کو ”مصحفِ

عثمانی“ کہتے ہیں۔ امت کا اس بات پر اجماع ہے کہ کتبت قرآن، سورتوں کی ترتیب، غرض ایک ایک حرف میں مصحف عثمانی کی پیروی واجب ہے۔ اس میں رد و بدل، کمی بیشی قطعاً ناجائز ہے۔ امام جلال الدین سیوطی نے الاقان میں اور علامہ دانی نے المقنع میں امام مالک سے نقل کیا ہے:

وسئل مالك هل يكتب المصحف على ماحدثه الناس من الهجاء؟ قال: لا إلا على الكتابة الأولى..... قال ابو عمرو ولا مخالف لهُ في ذلك من علماء الأمة

یعنی ”امام مالک سے پوچھا گیا لوگوں میں جو خاص طرز تحریر رائج ہو گیا ہے کیا اس میں قرآن لکھ سکتے ہیں؟ آپ نے فرمایا نہیں مگر اسی پہلی طرز کتابت پر ہونا چاہئے۔ [الاقان ۴۴۳، المقنع ۱۶۳] علامہ ابو عمرو دانی فرماتے ہیں کہ اس مسئلہ میں علماء امت میں سے کوئی بھی امام مالک کا مخالف نہیں ہے۔“ [المقنع ۱۶۵]

امام سیوطی نے مصحف عثمانی کی اہمیت کے پیش نظر چند دیگر ائمہ کے اقوال بھی نقل کیے ہیں:

سئل مالك عن الحروف في القرآن مثل الواو والألف أ ترى أن يغير من المصحف إذا وجد فيه كذلك؟ قال: لا۔ قال ابو عمرو يعنى الواو والألف المزيديتين في الرسم المعدومتين في اللفظ نحو الواو في "اولوا" وقال الامام أحمد يحرم مخالفة مصحف الامام في واو أو يا أو ألف أو غير ذلك۔ وقال البيهقي في شعب الايمان: من يكتب مصحفاً فينبغي أن يحافظ على الهجاء الذي كتبوا به هذا المصحف ولا يخالفهم فيه ولا يغير مما كتبوه شيئاً فانهم كانوا أكثر علماً وأصدق قلباً ولساناً أعظم أمانة منا؛ فلا ينبغي أن نظن بانفسنا استدراكاً عليهم۔ (اقان ۷۴۴)

”امام مالک سے حروف (زائدہ) کے بارے میں سوال کیا گیا، مثلاً: واو، الف، کیا خیال ہے آپ کا اگر وہ مصحف میں ایسے ہی (زائدہ حالت میں) پائے جائیں تو انہیں تبدیل کر دیا جائے؟ آپ نے جواب دیا نہیں۔ ابو عمرو فرماتے ہیں یعنی وہ واو اور الف جو لکھنے میں تو زیادہ ہوں مگر تلفظ میں معدوم ہوں جیسے واو لفظ ”أولو“ میں۔

امام احمد نے فرمایا کہ واو، یا الف وغیرہ میں بھی مصحف امام کی مخالفت حرام ہے۔

امام بیہقی نے شعب الايمان میں فرمایا کہ جو مصحف کی کتابت کرے اسے چاہیے کہ ان حروف ہجاء کی حفاظت کرے جس پر صحابہ نے یہ مصاحف لکھے ہیں اور اس میں نہ ان کی مخالفت کرے اور نہ ہی کسی ایسی چیز کو بدلے جسے صحابہوں نے لکھا ہو۔ اس لیے کہ وہ ہم سے زیادہ علم والے، ہم سے زیادہ دل اور زبان کے سچے اور ہم سے زیادہ امانت دار تھے۔ پس یہ مناسب نہیں کہ ہم اپنے آپ کو ان کی کمی پورا کرنے والا گمان کریں۔“

مثال کے طور پر ”بسم اللہ“ میں ب کے بعد س لکھا جاتا ہے، حالانکہ عربی رسم الخط کے لحاظ سے ب کے بعد الف آنا چاہیے تھا اور ایسے ہونا چاہیے تھا ”بسم اللہ“۔ لیکن کیونکہ مصحف عثمانی میں بسم اللہ بغیر الف کے لکھی گئی ہے۔ اس لیے بسم

اللہ ایسے ہی لکھنا واجب ہے۔ اسی طرح ”افراً باسم ربك“ میں یہی لفظ اسم ہمزہ کے ساتھ لکھا ہے۔ حالانکہ بالاتفاق دونوں جگہ ہمزہ پڑھانی نہیں جاتا مگر پہلی جگہ بغیر ہمزہ کے اور دوسری جگہ ہمزہ کے ساتھ لکھنا واجب ہے۔ اس کی مخالفت کرنا حرام ہے۔

صحابہ کرامؓ کے اجماعی نسخہ یعنی ”مصحف عثمانی“ کو امت نے ہر دور میں معیار اور امام اس لیے مانا ہے کہ ”اَنَا عَلَيْنَا جَمْعُهُ وَقِرَانُهُ اور اِنَّ لَهُ لِحَافِظُوْنَ“ میں حفاظتِ قرآن کے خدائی وعدہ کی تکمیل صحابہ کرامؓ کے وجودِ مسعود سے ہوئی ہے۔ حضرت شاہ ولی اللہؒ نے ازالۃ الحفاء میں بالتفصیل اس بات کو ثابت کیا ہے کہ اللہ تعالیٰ کے وعدہ حفاظت کا ظہور صحابہ کرامؓ کے وجودِ مسعود کے ذریعہ ہوا۔ [جواہر الفقه ۲ ص ۷۶] نیز علامہ دانیؒ نے المقنع میں امام مالکؒ سے نقل کیا ہے کہ صحابہ کرامؓ نے مصحف کو ایسے مرتب کیا جیسے وہ رسول اللہ ﷺ سے سنتے تھے۔

إنما أُلِّفَ القرآن على ما كانوا يسمعون من قراءة رسول الله ﷺ [المقنع ص ۱۵۸]

ان تمام دلائل کو مدنظر رکھتے ہوئے ہم رومن رسم الخط کا جائزہ لیتے ہیں کہ اس میں کیا کیا خرافات لازم آتی ہیں۔ سب سے پہلے تو عربی رسم الخط بدل جاتا ہے، حالانکہ قرآن کریم میں ہے ”بلسان عربی مبین“ اللہ نے قرآن کو کھلی عربی زبان میں اتارا۔ (الشعراء ۱۹۵) دوسرے نمبر پر حرکات یعنی زیر بر پیش کا مسئلہ ہے۔ عربی زبان میں اگر چہ یہ بالکل جدا اور ممتاز ہوتے ہیں اور حرکات لکھنے یا نہ لکھنے سے کلمہ کی اصلی حیثیت پر کوئی فرق نہیں پڑتا۔ مگر اس کے باوجود سلف صالحین نے حرکات کے معاملہ میں بھی از حد احتیاط برتی ہے، حتیٰ کہ بعض کے نزدیک حرکات لکھنا مکروہ ہے۔ بعض کے نزدیک صرف مشکل مقام پر جائز ہے۔ مگر علامہ دانیؒ نے فیصلہ کن رائے یہ پیش کی کہ حرکات اور نقطے سرخ روشنائی سے لکھے جائیں تاکہ قرآن کی اصلی عبارت سے ممتاز رہیں (جواہر الفقه ۷۵/۲)۔

رومن خط میں خرابی یہ ہے کہ ایک تو حرکات بصورتِ حروف لکھی جاتی ہیں دوسرے وہ حروف زائدہ جو مصحف عثمانی کی پیروی میں لکھے جاتے ہیں رومن خط میں ان حروف زائدہ کی نشاندہی سرے سے ہو ہی نہیں سکتی، مثلاً: بسم اللہ کو رومن میں اس طرح "Bismillah" لکھتے ہیں۔ اس میں ب کی جگہ تو B آ گیا مگر ب کی زیر کے لیے اک نیا حرف ا لانا پڑا جبکہ لفظ اللہ کے ہمزہ کی نشاندہی کرنے والا سرے سے کوئی حرف ہی موجود نہیں۔ اگر ا کے بعد A ہمزہ کی نشاندہی کے لیے لکھا جائے تو رومن خط کے لحاظ سے اس لفظ کا تلفظ ہی بدل جائے گا۔ یہ سب کچھ قرآن کریم کے الفاظ میں تحریف نہیں تو اور کیا ہے؟ حالانکہ قرآن کریم کے ایک ایک حرف کی حفاظت مسلمانوں پر لازم ہے۔

☆.....☆.....☆